

प्रादेशिक समाचार
आकाषवाणी जयपुर-अजमेर

दिनांक 09.10.2024

समय: 01.00 पीएम

000000

भारतीय रिजर्व बैंक ने लगातार दसवीं बार ब्याज दरों में कोई बदलाव नहीं करने का फैसला किया है। रेपो दर को छह दशमलव पांच प्रतिशत पर बरकरार रखा गया है।

रिजर्व बैंक के गवर्नर शक्तिकांत दास ने मौद्रिक नीति समिति के फैसलो की घोषणा करते हुए आज ये जानकारी दी। उन्होंने बताया कि रिजर्व बैंक ने स्थायी जमा सुविधा दर छह दशमलव दो पांच प्रतिशत और सीमांत स्थायी सुविधा दर तथा बैंक दर छह दशमलव सात पांच प्रतिशत पर बनाये रखी है।

रिजर्व बैंक की मौद्रिक नीति समिति ने विकास पर ध्यान केन्द्रित करने और मुद्रास्फीति को लक्ष्य के भीतर बनाये रखने के लिए मौद्रिक नीति रुख को बदलकर 'तटस्थ' करने का निर्णय लिया है।

रिजर्व बैंक ने एक बयान में कहा कि वित्तीय वर्ष 2024-25 की पहली तिमाही में वास्तविक सकल घरेलू उत्पाद में छह दशमलव सात प्रतिशत की वृद्धि दर्ज की गई, जो निजी खपत और निवेश से प्रेरित है।

गौरतलब है कि आरबीआई की मौद्रिक नीति समिति की बैठक सोमवार से शुरू हुई थी।

000000

वित्त मंत्री निर्मला सीतारामन ने कहा है कि बैंकों की स्थिति सीधे तौर पर समग्र अर्थव्यवस्था और घरों की वित्तीय स्थिरता को प्रभावित करती है। मुंबई में एक कार्यक्रम में वित्त मंत्री ने कहा कि बैंकों को लाभ कमाने के लिए ऋण देने में सावधानी बरतनी चाहिए। उन्होंने अधिकतम और न्यूनतम दोनों तरह के ऋण के खिलाफ सचेत करते हुए कहा कि ज्यादा ऋण देने से परिसंपत्ति गुणवत्ता पर दबाव पड़ सकता है और कम ऋण देने से लोगों के लाभ और आर्थिक विकास में बाधा आ सकती है। वित्त मंत्री ने बैंकों से उन्नत तकनीक अपनाने और साइबर सुरक्षा के लिए पेशेवरों पर अधिक खर्च करने का आग्रह किया, जो साइबर खतरों से सुरक्षा के लिए आवश्यक है।

000000

प्रधानमंत्री नरेंद्र मोदी आज वीडियो कॉन्फ्रेंस के माध्यम से महाराष्ट्र में सात हजार 600 करोड़ रुपये से अधिक की विकास परियोजनाओं की आधारशिला रखेंगे।

प्रधानमंत्री भारत को "विश्व की कौशल राजधानी" के रूप में स्थापित करने के अपने दृष्टिकोण के अनुरूप, प्रधानमंत्री भारतीय कौशल संस्थान, मुंबई का भी उद्घाटन करेंगे। वे नागपुर के डॉ. बाबासाहेब अम्बेडकर अंतर्राष्ट्रीय हवाई अड्डे के पुनर्विकास की आधारशिला रखेंगे। परियोजना की कुल अनुमानित लागत लगभग 7000 करोड़ रुपये है। नए विकसित हवाई अड्डे से नागपुर शहर और विदर्भ क्षेत्र को व्यापक लाभ होगा। इसके अलावा प्रधानमंत्री शिर्डी हवाई अड्डे पर 645 करोड़ रुपये से अधिक की नई एकीकृत टर्मिनल बिल्डिंग की आधारशिला रखेंगे। प्रधानमंत्री महाराष्ट्र में मुंबई, नासिक, जालना, अमरावती, गडचिरोली, बुलढाणा, वाशिम, भंडारा, हिंगोली और अंबरनाथ में स्थित 10 सरकारी मेडिकल कॉलेजों के संचालन का भी शुभारंभ करेंगे। इसके अलावा, प्रधानमंत्री महाराष्ट्र के विद्या समीक्षा केंद्र का उद्घाटन करेंगे।

000000

राज्य में पशुपालन विभाग की मोबाइल इकाइयों के जरिये आज से कॉल सेंटर की शुरुआत हो रही है। पशुपालन विभाग के शासन सचिव डॉ. समित शर्मा ने बताया कि केन्द्र सरकार की योजना के तहत प्रदेश में 536 मोबाइल वेटेनरी यूनिट के माध्यम से पशुपालकों को उनके घर पर पशु चिकित्सा सेवाएं उपलब्ध कराई जाएंगी। राज्य में प्रत्येक एक लाख पशुओं पर एक मोबाइल वेटेनरी यूनिट काम करेगी। उन्होंने बताया कि अभी तक ये यूनिट अपने तय रूट पर शिविर लगाकर पशुपालकों को अपनी सेवाएं दे रही

हैं। कॉल सेंटर शुरू हो जाने से पशुपालकों को उनके दरवाजे पर ही पशु चिकित्सा सेवा मिल सकेगी। इस कॉल सेंटर का हेल्प लाईन नंबर 1962 है जिस पर फोन कर पशुपालक इन सेवाओं का लाभ ले सकते हैं।

00000

प्रदेश में शारदीय नवरात्र के सातवें दिन आज मां दुर्गा के **कालरात्रि** स्वरूप का पूजन किया जा रहा है। इस अवसर पर प्रधानमंत्री नरेन्द्र मोदी ने मां को नमन करते हुए अपने संदेश में कहा कि मां की कृपा से सभी भक्तों का जीवन भयमुक्त हो यही उनकी कामना है। मुख्यमंत्री भजन लाल शर्मा ने भी अपनी शुभकामनाएं देते हुए कहा कि सभी का जीवन सुख और समृद्धि से भरा हो।

000000